




२

માનવમાંથી મહામાનવ નિર્માણની આધ્યાત્મિક ઉત્ક્રાંતિનાં મંગલાચરણ



સદીઓ અને સહસ્ત્રાબ્દીઓથી આ પૃથ્વી પર વસતા જ્ઞાની મનુષ્યોને એ સત્યની જાણકારી રહી છે કે, જે દેખાય છે તે તેઓનું સત્ય કે મૂળરૂપ નથી.

જ્ઞાની મનુષ્યો એ વાતથી પણ અજાણ નથી કે, અસ્તિત્વમાત્ર પણ વાસ્તવમાં તો એક દિવ્ય - પરમ દિવ્ય ચેતનાની લીલા છે.

પોતાની આ જાણકારી અને અનુભવોના સંચયરૂપે અનેક જ્ઞાની મહાત્માઓએ જે શાબ્દિક વર્ણનો કર્યા તે શાસ્ત્રો અને સદ્ગ્રંથો ગણાયાં. તેનાં અભ્યાસ-ચર્ચા-વિમર્શ ને ભાષ્યો પણ થયાં; કથા-સત્સંગ પણ કરાયાં; છતાં, જાણકાર જ્ઞાનીમાંથી ભાષ્યે જ કોઈ પોતાના સત્ય કે મૂળરૂપને પામ્યા. એ પરમ દિવ્ય ચેતના જે અનંત અનેક લીલારૂપે વર્તમાન-વિદ્યમાન છે, તે ચેતનાના ગુણને તો કોઈક જ પામ્યા.

"ગુણ લાવવા માટે દ્વાર જોઈએ..." વીસમી સદીમાં ગુરુદેવ યોગીજી મહારાજે ઉદ્બોધેલા આ પાંચ શબ્દો એ પરમ દિવ્ય ચેતનારૂપ થવાની ગુરુચાવી સમાન છે. યોગીબાપાએ આગળ કહ્યું, "સત્પુરુષમાં નિર્દોષબુદ્ધિ એ જ દ્વાર..."! પાંચ શબ્દો જ, પરંતુ જાણે પ્રકાશપૂંજરૂપ આખેઆખું શાસ્ત્ર ! પરમ પૂજ્ય પપ્પાજીએ આ પ્રકાશપૂંજના એકોએક અનલકણને પોતાના ઉત્તર જીવનની, એટલે કે યોગીજી મહારાજને ભગવાનના પ્રગટ ને સાકાર સ્વરૂપ અનુભવ્યા પછીના જીવનની એક-એક ક્ષણ બનાવ્યા !

યોગીબાપાનો પણ એ જ ઉપદેશ હતો. તેઓએ કહ્યું, "સત્પુરુષને નિર્દોષ, સર્વજ્ઞ જાણે, અને તેની સાથે અંતરાય ન રાખે તો ગુણ આવે." કયા ગુણ ? સત્પુરુષના ! સત્પુરુષ એટલે ? વર્ણનાતીત એ પરમ દિવ્ય ચેતના જે ભગવાન સ્વામિનારાયણના વરદાન સ્વરૂપે તેઓના દિવ્ય તત્ત્વરૂપે મનુષ્યાકારે આ પૃથ્વી પર સદા એવા ભગવાનધારક સત્પુરુષરૂપે પ્રગટ છે !

પપ્પાજીએ એવા પ્રગટ સત્પુરુષને - યોગીજી મહારાજને નિર્દોષ જાણ્યા, સર્વજ્ઞ જાણ્યા, અંતરાય ટાળ્યો, તો યોગીરૂપ, પ્રભુસ્વરૂપે પ્રાદુર્ભાવ પામ્યા !

પહેલી સપ્ટેમ્બર અને પહેલી જૂન પપ્પાજીના આવા પ્રાદુર્ભાવના ઉત્સવો છે. પૃથ્વી પર આધ્યાત્મિક ઉત્ક્રાંતિનાં મંગલાચરણ છે. માનવમાંથી મહામાનવના નિર્માણની યાત્રાનાં પ્રથમ પગલાં છે !

અને તે પછી તો સદીઓના તમસને ભેદનારો બ્રહ્મનાદ થયો. પપ્પાજીએ વિજય ઉદ્બોધ કર્યો, "આપણે જ્યારે નામ, નાત, જાત - છેક પ્રકૃતિ-પુરુષ સુધીનું જે આપણું ગણાય તેનો ત્યાગ કરી, બ્રહ્મરૂપ થઈ પરબ્રહ્મની સાધના કરવાનો માર્ગ લીધો છે ; તો આપણે ખોવાનું શું છે તે ડરો છો ? આધ્યાત્મિક સમતાભરી નિર્દોષબુદ્ધિરાખો - વિજય તમારો જ છે !"

અને એવી આધ્યાત્મિક સમતાભરી નિર્દોષબુદ્ધિના પરમ શક્તિશાળી ગુરુમંત્ર સાથે આધ્યાત્મિક ઈતિહાસમાં કદાચિત પ્રથમ વખત એક આખેઆખા સમુદાયે પોતપોતાના સ્વધર્મને અનુસરતા સામૂહિક આધ્યાત્મિક હરણફાળ ભરી અને તેમાં અલૌકિક પરમ આનંદસ્વરૂપ સફળતા પણ પ્રાપ્ત કરી !

મંજિલ દૂર હશે, પણ દેખાય છે. ને યાત્રા અવિરત છે, તો આંબી પણ જવાશે ; કારણ, પપ્પાજી સદા છે. પપ્પાજી આજે છે. પપ્પાજી સાથે છે !

~ ડૉ. મનોજ સોની